

یوم آزادی

چپر پر انہ کا طن

پروفیسر خورشید احمد

بِسْمِ اللَّهِ الرَّحْمَنِ الرَّحِيمِ

۱۱ اگست ملتِ اسلامیہ پاکستان کے لیے سال کے ۳۶۵ دنوں میں سے محض ایک دن نہیں۔۔۔ یہ وہ دن ہے جب بُرْعَظِیم پاک و ہند میں تاریخ نے ایک نئی اور فیصلہ کرن کروٹ لی۔ بُرْعَظِیم کے مسلمانوں نے ایک جاںِ سل جدوجہد کے بعد نہ صرف یہ کہ برطانوی سامراج کی دوسو سالہ غلامی کا جوا اپنے کندھوں سے اتار پھینکا بلکہ نئے ہندو سامراج کے تسلط سے بھی نجات حاصل کر لی تاکہ کم از کم ان علاقوں میں جہاں مسلمانوں کی واضح اکثریت ہے یہ ملت اپنے دین، ایمان، روایات اور ملتی عزائم کی روشنی میں ایک آزاد فنا میں اپنے مستقبل کی تغیر کر سکے۔

تحریک آزادی، پس منظر اور جدوجہد: بُرْعَظِیم پاک و ہند پر مسلمانوں نے تقریباً ایک ہزار سال حکومت کی اور یہاں کی تمام اقوام کے ساتھ انسانی شرف و اکرام اور عدل و انصاف کے ساتھ معاملہ کیا۔ البتہ یہ بھی ایک حقیقت ہے کہ دین کی دعوت و تبلیغ کے باب میں وہ شدید غفلت کے مرتكب ہوئے، خصوصیت سے ان کے حکمران اور بااثر طبقات۔ یہ اسی غفلت کا نتیجہ تھا کہ مسلمان عددی اعتبار سے آبادی کا صرف ایک چوڑھائی حصہ رہے جن کا نصف ان صوبوں میں تھا جہاں انھیں عوامی اکثریت حاصل تھی اور باقی ملک کے دوسرے تمام صوبوں میں پھیلے ہوئے تھے جہاں وہ اقلیت میں تھے۔ برطانوی

سامراج کے ذور میں مسلمانوں نے بہ حیثیت مجموعی بیرونی استعمار کی مخالفت کی اور پچھے طبقات کو چھوڑ کر ایک بڑے حصے نے اس سے بھوتکرنے سے انکار کر دیا۔ نتیجتاً حکمرانوں سے مسلسل تصاصم اور سیاسی، معاشری اور تعلیمی میدانوں میں امتیازی سلوک کا نشانہ ہونے کی وجہ سے ان کی قوت کم ہوتی گئی۔ نیز انگریز ارباب اقتدار اور ہندو اکثریت میں ایک نیا گذج جوڑ قائم ہوا جس نے سیاسی نقشے کو تبدیل کر دیا۔

انگریزی سامراج کے خلاف عسکری اور جہادی مخالفت میں مسلمان ہی پیش پیش تھے اور جب سیاسی میدان میں جنگ آزادی شروع ہوئی تو یہاں بھی سرخیل مسلمان ہی تھے۔ تحریک خلافت اور تحریک ترک موالات میں اصل جدوجہد اور قربانیاں مسلمانوں ہی نے دیں۔ مسلمان اس خوش نبھی میں بتلا تھے کہ جنگ آزادی کی کامیابی میں اقتدار انجھی و حاصل ہوگا، کیوں کہ برطانیہ نے انجھی سے اقتدار چھینا تھا۔ لیکن جلد ہی یہ حقیقت سامنے آگئی کہ آزادی کی صورت میں جو نیا نظام سیکولر جمہوریت کی بنیاد پر بننے کا اس میں ملک کی قسمت کا فیصلہ اور تمام دستور سازی اور قانون سازی عددی بنیادوں پر ہوگی۔ گاندھی اور نہرو کی قیادت میں کانگریس نے اس ہدف کے لیے ساری پیش بندی کی اور سیاست کا رخ ایک ایسی صفت میں موز دیا جس کے نتیجے میں فطری طور پر اس کی اصل قوت بندو اکثریت کو حاصل ہو جائے۔ جس کے صاف معنی یہ تھے کہ سیاسی آزادی کے باوجود مسلمان نظریاتی، دینی، تہذیبی اور معاشری آزادی سے محروم رہیں۔

سائنس کمیشن (۱۹۲۸ء) کی رپورٹ، ۱۹۳۵ء کے قانون کے تحت انتخابات اور ان کے نتیجے میں بننے والی کانگریسی حکومتوں نے ہندو سامراج کے خدوخال اور مسلمانوں کے لیے غلامی کے نئے نظام کے تمام دروبست کو بالکل بے نقاب کر دیا۔ ان حالات میں مسلمانوں کی قیادت نے جدوجہد آزادی کے نئے اہداف مرتب کیے تاکہ ایک طرف ملت اسلامیہ کے دینی اور تاریخی شخص کی حفاظت ہو سکے اور دوسری طرف جمہوری سیاست کے

جو اصول اور ضابط کار ہیں ان کے تقاضوں کو بھی پورا کیا جاسکے۔ عظیم کی ملت اسلامیہ نے اپنا ایک واضح اور متفقہ موقف اختیار کیا جس کی بنیاد یہ تھی کہ مسلمان محض ایک اقلیت نہیں، ایک قوم ہیں جو اپنا نظریاتی شخص رکھتی ہے۔ ان کے لیے آزادی محض برطاںوی اقتدار سے آزادی نہیں بلکہ ان آزاد موقع کا حصول ہے جن میں وہ اپنے نظریات، اقدار اور تہذیبی روایات کے مطابق اپنی انفرادی اور اجتماعی زندگی کی صورت گردی کر سکیں۔

مسلمانوں نے پہلے یہ کوشش کی کہ یہ حق ان کو پورے عظیم میں حاصل ہو سکے۔ اس کے لیے آخری کوشش کر پس پلان کے تحت تین قومی زونوں پر مشتمل تنقیدریشن کی صورت میں حاصل کرنے کی کوشش کی جسے ایک مدت کے بعد مکمل آزادی کا اختیار بھی حاصل ہوتا، مگر کانگریس نے اسے سبوتاڑ کر دیا۔ اس کے بعد ۳ جون ۱۹۴۷ء کے پلان کے تحت مسلم اکثریت کے صوبوں پر مشتمل مسلمانوں کی ایک آزاد مملکت پاکستان اور باقی حصوں میں کانگریس کی قیادت میں بھارت کے قیام کا فیصلہ ہوا۔ اس میں بھارت میں رہ جانے والے مسلمانوں نے، جن کا تحریک پاکستان میں برا فیصلہ کن حصہ تھا، سب سے زیادہ قربانی دی اور عظیم میں ایک آزاد مسلمان مملکت کے قیام کی خاطر اپنے لیے شم آزادی کی حیثیت کو بے خوشی قبول کیا اور اس امید پر کیا کہ پاکستان میں ایک مضبوط اسلامی معاشرہ اور ریاست قائم ہوگی اور وہ بالآخر بھارت کے مسلمانوں کے حقوق کی بھی محافظہ ہوگی۔

فائدہ اعظم اور دو قومی نظریہ: آج بھارت کی قیادت خواہ کچھ بھی کہے لیکن یہ ایک حقیقت ہے کہ جس دو قومی نظریے کی بنیاد پر پاکستان قائم ہوا اور ہندستان کی تقسیم عمل میں آئی اسے انگریز، کانگریس اور مسلم لیگ تینوں نے قبول کیا۔ کانگریس نے تو پنجاب، بنگال اور آسام کے مسلم اکثریتی صوبوں کے پاکستان کا حصہ بننے پر صرف اس قیمت پر رضامندی ظاہر کی کہ ان تینوں صوبوں کو مزید مسلم اکثریتی اور ہندو اکثریتی علاقوں کی بنیاد پر تقسیم کیا جائے۔ یہ مطالبہ کانگریس نے کیا اور اس طرح تقسیم ہند کے نظریاتی اصول کو

صراحت سے تسلیم کیا۔ بھی وجہ ہے کہ قائد اعظم نے بار بار اس حقیقت کا اظہار کیا کہ تحریک پاکستان کا مقصد صرف ”آزادی“ نہیں ”اسلامی نظریہ“ ہے جس کے لیے آزادی خود ایک ذریعہ بھی ہے اور زینہ بھی۔ مسلم یونیورسٹی علی گڑھ میں ۸ مارچ ۱۹۴۷ء کو اپنے خطاب میں قائد نے صاف الفاظ میں کہا کہ:

مسلمانوں کی قومیت کی بنیاد صرف کلمہ توحید ہے نہ طن نہ نسل۔ جب ہندستان کا پہلا فرد مسلمان ہوا تو وہ پہلی قوم کا فرد نہ رہا تھا وہ ایک الگ قوم کا فرد بن گیا تھا۔ آپ نے غور فرمایا کہ پاکستان کے مطالبے کا جذبہ محرک کیا تھا؟ اس کی وجہ نہ ہندوؤں کی تنگ نظری تھی اور نہ انگریزوں کی چال۔۔۔ یہ اسلام کا بنیادی مطالبہ تھا۔

اور پاکستان بننے کے بعد ۱۱ اکتوبر ۱۹۴۷ء کو حکومت پاکستان کے افروں سے خطاب کرتے ہوئے قائد نے اسی بات کا اعادہ کیا تھا:

پاکستان کو معرض وجود میں لانا مقصود بالذات نہیں بلکہ مقصد کے حصول کے ذریعے کا درجہ رکھتا ہے۔ ہمارا نصب اعین یہ تھا کہ ہم ایک ایسی مملکت کی تخلیق کریں جہاں ہم آزاد انسانوں کی طرح رہ سکیں جو ہماری تہذیب و تمدن کی روشنی میں پھلے پھولے اور جہاں معاشرتی انصاف کے اسلامی اصولوں کو پوری طرح پنپنے کا موقع مل سکے۔

اور ۱۳ جنوری ۱۹۴۸ء کو اسلامیہ کالج پشاور میں خطاب کرتے ہوئے قائد نے کہا: اسلام ہماری زندگی اور ہمارے وجود کا بنیادی سرچشمہ ہے۔ ہم نے پاکستان کا مطالبہ زمین کا ایک مکڑا حاصل کرنے کے لیے نہیں کیا تھا بلکہ ہم ایک ایسی تحریک گاہ حاصل کرنا چاہتے تھے جہاں اسلام کے اصولوں کو آزمائیں۔

اور ۱۲ فروری ۱۹۴۸ء کو سبیٰ دربار بلوچستان سے خطاب کرتے ہوئے قائد اعظم نے کہا:

میرا ایمان ہے کہ ہماری نجات کا واحد ذریعہ اس سنہری اصولوں والے ضابط حیات پر عمل کرنا ہے جو ہمارے عظیم واضح قانون (Law Giver) پیغمبر اسلام نے ہمارے لیے قائم کر رکھا ہے۔ ہمیں اپنی جمہوریت کی بنیادیں سچے اسلامی اصولوں اور تصورات پر رکھنی چاہئیں۔ اسلام کا سبق ہے کہ ”ملکت کے امور و مسائل کے بارے میں فیصلے باہمی مشوروں سے کیا کرو۔“

یہ صرف قائد اعظم ہی کے خیالات نہیں یہ ملت اسلامیہ پاک و ہند کا وہ وثائق ہے جس پر پاکستان کا قیام عمل میں آیا اور جس کی حیثیت اللہ اور بندوں کے درمیان ایک عبده پیمان اور تحریک پاکستان کی قیادت اور عظیم کے مسلمانوں کے ساتھ ایک عمرانی معاهدے کی ہے--- اور یہی وہ حقیقت ہے جس پر پاکستان کی اساس قائم ہے اور یہی اس ملک کو اقوام عالم میں ایک امتیازی مقام دیتی ہے۔

اساس پاکستان: قیام پاکستان اور تقسم ہند جس اصول اور نظریے پر ہوئی اس کے تین اجزاء ہیں، یعنی:

- مسلمان ایک قوم ہیں جس کی تشكیل رنگ، نسل اور جغرافیائی حدود پر نہیں بلکہ ایمان، دین، مشترک اقدار زندگی اور تصور حیات اور ان پر مبنی تہذیب و تمدن سے ہوتی ہے۔ اور مسلمان دنیا میں جہاں بھی ہوں وہ اپنی انفرادی اور اجتماعی زندگی کی صورت گردی مکنہ حد تک اپنے نظریہ حیات کے مطابق کرنے کے پابند ہیں۔
- عظیم پاک و ہند میں جن علاقوں میں مسلمانوں کی اکثریت ہے ان کے وفاقد پر مشتمل ایک آزاد ریاست پاکستان کے نام سے قائم ہوگی تاکہ وہ اپنے تصورات کے مطابق اپنی انفرادی اور اجتماعی زندگی کی تغیر نو کر سکیں۔

- دونوں ملکوں میں اقلیتوں کو ان کے جائز حقوق دیے جائیں گے اور ان کے ساتھ کسی قسم کی ناقصانی نہیں کی جائے گی۔ بھارت میں مسلمان اقلیت کو مکمل تحفظ دیا

جائے گا اور پاکستان میں غیر مسلم اقلیتوں کو پورا تحفظ اور ترقی کے موقع حاصل ہوں گے۔

سیکولر تہذیب اور مغربی لبرلزم کے علم برداروں سے اس اصول کو تسلیم کرالیتا اور مغربی تہذیب کے دور استیلا میں جو دین و دنیا، مذہب و ریاست اور اخلاق و سیاست کی دولتی کے اصول پر قائم ہے، اس نظریے کی بنیاد پر ایک آزاد ریاست کا قیام بیسویں صدی کا ایک مجھہ تھا۔۔۔ یہ ملت اسلامیہ پر اللہ تعالیٰ کا خصوصی کرم و انعام اور بزرگی کے عام مسلمانوں کی بے لوث قربانیوں کا شہر تھا۔ اور یہ بھی قدرت کا ایک سین اشارہ تھا کہ قیام پاکستان کے مبارک دن یعنی ۱۱ اگست ۱۹۴۷ء کو ۲۷ رمضان المبارک کی شکل میں دو سعادتوں کا اجتماع ہوا۔

آج سیکولر طبقہ خواہ کچھ بھی کہے لیکن یہ تاریخی حقائق ناقابل تردید ہیں۔ یہی وجہ ہے کہ غیروں کی ریشہ دوائیوں اور اپنوں کی بے وفا یوں کے باوجود پاکستان کی یہ اساس اور امتیازی شان، قرارداد مقاصد اور ۱۹۵۶ء، ۱۹۶۲ء، ۱۹۷۳ء کے دستیری کی اسلامی دفعات کی شکل میں قائم و دائم ہے۔ جس نے بھی ان بنیادوں سے بننے یا ان کو معدوم یا کمزور کرنے کی کوشش کی ہے وہ خس و خاشاک کی طرح صفحہ ہستی سے مت گیا ہے۔

مسلمان کے لیے ہر دن بیداری کا پیام لے کر آتا ہے اور ہر رات اپنے اندر تذکیر کے بے شمار پبلور کھتی ہے۔ اس قوم کی امتیازی شان ہی یہ ہے کہ یہ ائمۃ بیٹھتے حتی کہ عالم استراحت میں اپنے رب اور اپنے مقصد وجود کو یاد رکھتی ہے۔ (یَذْكُرُونَ اللَّهَ قِيَامًا وَقُعُودًا وَغَلَى جُنُوبِهِمْ أَلْ عَمَرْنَ ۝۱۹۱:۳) لیکن کچھ ایام ایسے ہیں جو تذکیر اور یاد دہانی سے بڑھ کر تجدید عہد کے دن ہوتے ہیں۔۔۔ اور پاکستانی قوم کے لیے ۱۱ اگست ایک ایسا ہی دن ہے جو اپنے جلو میں بے شمار روشن تاریخی یادیں لے کر آتا ہے۔ یہ دن ہر پاکستانی کے دل و دماغ کو بیدار کرنے اور مقصد حیات سے رشتے کوتازہ کرنے کے لیے

ایک مہیز کی حیثیت رکھتا ہے۔

اس سال ۱۷ اگست غیر معمولی اہمیت اختیار کر گیا ہے۔ ہم ہر پاکستانی مسلمان کو دعوت دیتے ہیں کہ وہ سبجدہ غور فکر کرے، اپنے رب سے اپنے عہد کی تجدید کرے اور جن حالات میں ملک و ملت گرفتار ہیں ان سے انھیں نکالنے کے لیے اپنا کردار ادا کرنے کا عزم کرے اور سرگرم عمل ہو جائے۔

نظریاتی اساس کا تحفظ: آج اس مملکت کی نظریاتی اور دینی اساس کو خطرات درپیش ہیں جن کا مردانہ وار مقابلہ ضروری ہے۔ ایک گروہ مسلسل اس بنیاد کو کمزور اور پاکستان کے حقیقی وژن کو گردآ لوڈ کرنے کی کوشش کر رہا ہے۔ اس میں وہ طبقات اور لوگ پیش پیش ہیں جن کا تحریک پاکستان میں کوئی حصہ نہیں تھا اور جنہوں نے آزادی کے بعد محض اپنے مفادات کے تحفظ کے لیے اس ملک کی زمام کار پر قبضہ کرنے اور ملک کے وسائل کو اپنی ذات یا گروہ اور طبقے کے مفادات کے لیے استعمال کیا۔ یہ گروہ بڑی دریڈہ دنی سے یہ دعویٰ کر رہا ہے کہ اقبال اور قائدِ اعظم تو ایک سیکولر ملک قائم کرنا چاہتے تھے اور یہ مولوی اور مذہبی انتہا پسند ہیں جنہوں نے قیام پاکستان کی مخالفت کی اور اب پاکستان کو ایک مذہبی ریاست بنانے اور قرون وسطیٰ کی طرف لوٹانے میں لگ گئے ہیں۔ اس کے لیے کبھی کمال اتنا ترک اور ترکی کی بات کی جاتی ہے اور کبھی طالبان کے خوف سے ڈرایا جاتا ہے۔ اور اب تو اس ”طبقہ زہاد“ میں رخصت ہونے والے امریکی سفیر و یہ مائنک صاحب بھی شریک ہو گئے ہیں جن کی نگاہ میں جہاد اور امت مسلمہ کی بات کرنا جناح مخالف وژن (anti-Jinnah vision) کا حصہ ہے۔ یہ رت کے جلے میں جہادی قوتوں کا مذاق اڑایا جاتا ہے اور اس کے ساتھ اسلام پر فخر کے دعوے بھی کیے جاتے ہیں۔ اس شتر گر بھی کا مظاہرہ مختلف سطح پر کیا جا رہا ہے اور تاریخ اور زمینی حقائق سے مکمل صرف نظر کر کے کیا جا رہا

ہے۔ اس خطرناک رجحان پر گرفت پاکستان کے حقیقی تصور کے تحفظ کے لیے بے حد ضروری ہے۔

تحریک پاکستان کوئی خفیہ تحریک نہیں تھی اور نہ اس کا میدان ڈرائیور روم کی سیاست تھی۔ یہ تحریک ایک عوامی جمہوری تحریک تھی جو شہر شہر، گاؤں گاؤں اور قریبے قریبے چلی اور جس میں عظیم کے ۱۰ کروڑ مسلمانوں کی اکثریت نے حصہ لیا۔ وہ جاگیردار، نواب اور دانش درجو تحریک کے آخری ایام میں ہوا کارخ دیکھ کر تحریک ہوئے وہ اس کے دست و بازو نہ تھے۔ اس تحریک کی اصل قوت مسلمانوں کے تمام طبقے خصوصیت سے عوام تھے۔ علماء کے ایک طبقے نے اگر کانگریس کا ساتھ دیا تو علماء کے ایک بہت بڑے طبقے نے اپنے اپنے انداز میں تحریک پاکستان کے فروع کے لیے بھی بھرپور کردار ادا کیا۔ اقبال کے بعد جس شخص نے دو قومی نظریے کا موقف مثبت اور محکم دلائل سے پیش کیا وہ مولانا سید ابوالاعلیٰ مودودی تھے جنہوں نے تحدہ قویت کاغذہ بلند کرنے والے علماء (مولانا ابوالکلام آزاد، مولانا حسین احمد مدنی اور مولانا عبدالغیث اللہ سندھی) کو بر ملا چیلنج کیا اور ان کے دعووں کا مسکت جواب دیا۔ اس تحریک میں قائد اعظم اور لیاقت علی خاں کے شانہ بے شانہ مولانا شبیر احمد عثمانی، مفتی محمد شفیع، مولانا احتشام الحق تھانوی، مولانا عبد الحامد بدایونی، مولانا عبدالستار نیازی، مولانا اطہر علی، مولانا راغب احسن، مولانا ظفر احمد النصاری، مولانا ابن الحسن جارچوی، پیر صاحب مانگی شریف، پیر صاحب زکوڑی شریف وغیرہم نے حصہ لیا اور گھر گھر پاکستان کے پیغام کو پہنچایا۔ جمعیت علماء اسلام نے عظیم کے طول و عرض میں تحریک کی تائید میں مہم چلائی اور مسلمانوں کو پاکستان کے محاذ پر جمع کیا۔ مولانا اشرف علی تھانوی نے تحریک کی تائید کی اور ان کے انتقال پر مسلم لیگ کی مرکزی ورکنگ کمیٹی نے قائد اعظم کی صدارت میں ان کی خدمات کا اعتراف کیا۔ علماء کو طعنہ دینے والے اپنے گریبان میں جھاٹک کر دیکھیں اور تاریخی حقائق کو جھلانے کی کوشش نہ کریں۔

سیکولو عناسر کی کوتاہ نظری: پاکستان کی ۵۲ سالہ تاریخ شاہد ہے کہ جس طبقے نے ملک کو سب سے زیادہ نقصان پہنچایا اور جو اس کے نظام پر قابض اور اس کی تباہی اور کمزوری کا باعث ہے وہ سیکولر قیادت ہے۔ یہ کبھی سیاست دانوں کی شکل میں، کبھی بیورو کریئی کے روپ میں اور کبھی فوجی قیادتوں کے لبادے میں ملک پر مسلط رہے ہیں۔ دینی قوتوں نے تو ہمیشہ آمریت کو لگام دیئے اور عوام کے حقوق کے لیے جدوجہد کی خدمت انجام دی ہے۔ آج جو بھی خیر دستور کی اسلامی دفعات، بنیادی حقوق اور آزادیوں کے تحفظ، قومی سلامتی کے معاملات میں مضبوط موقف، دفاع وطن اور جمہوری اقدار کی بحالی کے باب میں پایا جاتا ہے، اس میں سب سے نمایاں حصہ دینی قوتوں کی کوشش کا ہے۔

اقبال اور قائد اعظم کے وثرن کو پر اگنڈہ اور غبار آلو د کرنے کی جو بھی کوشش ہوئی ہے وہ سیکولر طبقے کی طرف سے ہوئی ہے اور بری طرح ناکام رہی ہے۔ اور اس لیے ناکام رہی ہے کہ وہ میں بحق نہیں ہے۔ ترکی کی مثال بار بار دی جاتی ہے مگر اس پر کوئی غور نہیں کرتا کہ سیکولرزم نے ترکی کو کیا دیا۔ وہ قوم جو اسلام کا علم لے کر انھی تو مشرق و مغرب پر چھا گئی لیکن سیکولرزم کی پرستار بننے کے بعد مغربی اقوام کی مقر و پیش اور تھاج ہو گئی ہے اور وہی افلas کے ساتھ معاشر تباہی اور سیاسی انتشار کی طرف بڑھ رہی ہے۔ اقبال نے اسی کو مخاطب کر کے کہا تھا:

کر سکتے تھے جو اپنے زمانے کی امامت
وہ کہنہ دماغ اپنے زمانے کے ہیں پیرو

اور یہ سب اس لیے کہ

نہ مصطفیٰ نہ رضا شاہ میں نمود اس کی
کہ روح شرق بدن کی خلاش میں ہے ابھی

آج ترکی میں سیکولرزم کے خلاف جو عوامی تحریک ہے اسے وہی نظر انداز کر سکتا ہے

جو بسیرت ہی نہیں بھارت سے بھی محروم ہو۔ پھر ترکی کی آزادی اور بقا کی جنگ میں فوج کا حصہ اور تحریک پاکستان کے باب میں فوج کے کردار میں زمین و آسمان کا فرق ہے۔ اور سب سے بڑھ کر یہ کہ نہ ترکی میں فوج ملک کے مسائل کو حل کر سکی اور نہ پاکستان میں فوج کے بار بار کے سیاسی کردار نے کوئی خیر پیدا کیا۔ یہ پہلو بھی سامنے رہے کہ ترکی کی فوج کا مزاج سیکولر بنیادوں پر استوار کرنے کی کوشش کی گئی ہے اور ہزاروں قابل اور باصلاحیت افراد کو محض دین سے وابستگی کی بناء پر فوج سے الگ کر کے، فوج کو ان کی صلاحیتوں سے محروم کر دیا گیا ہے۔ یہ فوج اور ملک دونوں کی کمزوری کا باعث ہوا ہے جب کہ پاکستان کی فوج خصوصیت سے سقوط ڈھا کر کے بعد ایمان، تقویٰ اور جہاد فی سبیل اللہ نے مونو پر منظم کی گئی ہے۔ اسے سیکولرزم کا علم بردار اور محافظ کیسے بنایا جا سکتا ہے؟ جو بھی فوج یا قوم پر سیکولر نظریات مسلط کرنے کی کوشش کرتے گا وہ ملک کوش کش اور باہم پیکار کی آماجگاہ بنادے گا۔ اس ملک کا کوئی خیر خواہ ایسی حماقت کا مرتكب نہیں ہو سکتا۔

سیکولر نظریات آج عالمی استعمار اور مغرب کی بالادستی قائم کرنے کا ایک ذریعہ اور آہ ہیں۔ عالم گیریت صرف معاشی اور سیاسی استیلائی ہی سے عبارت نہیں، اس کا ایک نظریاتی اور تہذیبی ایجنسڈ بھی ہے جس کا ہدف ریاست کے اداروں کو کمزور کر کے اور این جی او ز کو آہ کار بنا کر دنیا کے تمام ممالک اور خصوصیت سے مسلمان ممالک پر مغرب اور سب سے بڑھ کر امریکہ کی بالادستی قائم کرنا ہے۔ جو حضرات سیکولرزم اور لبرلزم میں اس ملک کا مستقبل دیکھ رہے ہیں وہ شعوری یا غیر شعوری طور پر مغربی استعمار کے آہ کار کا کردار ادا کر رہے ہیں۔ انھیں اس ملک و ملت کا دوست نہیں کہا جا سکتا۔

ہم یہ سوال بھی اٹھانا چاہتے ہیں کہ آخ سیکولرزم اور لبرلزم کے پاس دنیا کو دینے کے لیے کیا ہے؟ مغرب میں مذہبی استبداد کے خلاف جو تحریک اُنھی اس میں سیکولرزم نے ایک اہم کردار ادا کیا۔ لیکن اصلاً یہ محض ایک منفی تحریک ہے۔ ثابت طور پر سیکولرزم کے پاس

ازمانیت کو دینے کے لیے کچھ نہیں۔ یہ قومیت، سرمایہ داری، جمہوریت یا سو شلزم کے ایک معاون اصول کی حیثیت سے یعنی اس تسلیٹ کے ایک جزو کے طور پر ایک کردار رکھتی ہے۔ صرف سیکولرزم کے پار امر و معاشرہ اور زمانیت کا کوئی ایسا وژن نہیں جو دنیا کو ایک بہتر نظام حیات سے روشناس کر سکے۔ یہی وجہ ہے کہ آج خود مغربی دنیا میں مذہب یا کسی اعلیٰ اخلاقی نظام اقدار کی ضرورت کو مل کر لیا جا رہا ہے۔ بلاشبہ ان کا عیسائی مذہب کا تحریر کوئی اچھی یادیں لیے ہوئے نہیں لیکن اس کے باوجود اہل فکر و دانش کا ایک بڑا طبقہ کسی مذہب یا روحانی خلا کو پر کرنے والے کسی نظام کی خواہش اور ضرورت محسوس کر رہا ہے اور اس کی تلاش میں ہے بلکہ جدید تہذیب کی بقا کے لیے اسے ضروری سمجھتا ہے۔

دستور کی تین بنیادیں: ہم اس طبقے سے اور خصوصیت سے زندگی کے ہر شعبے کی قیادت سے پوری دل سوزی سے عرض کرنا چاہتے ہیں کہ وہ چیزیں جو اس قوم میں متفق علیہ ہیں انھیں تنازع بنانے کی جسارت اور حمافتوں نہ کریں۔ وہ تنازع تو نہیں بن سکیں گی لیکن قوم میں کنفیوژن اور پرائگنڈہ فکری ضرور پیدا ہو سکتی ہے۔ نئی نسلوں کے ہنی سکون کو متاثر کیا جاسکتا ہے اور سب سے بڑھ کر یہ کہ قوم میں اندر ورنی کش کمش رونما ہو سکتی ہے جو قومی قوتوں کے ضیاع پر مفعح ہو گی جب کہ آج ضرورت ساری قوتوں کو ثابت تعمیری مقاصد کے لیے منظم اور متحرک کرنے کی ہے۔ اس کے لیے ایک محکم بنیاد ملک کا دستور ہے جس پر پوری قوم کا اجماع ہے۔ اس دستور کی تین بنیادی خصوصیات ہیں اور ان میں سے ہر خصوصیت کے اساسی تصورات دستور میں دو اور دو چاری طرح متعین کردیے گئے ہیں۔ ہماری خرایبوں اور کمزوریوں کا ایک بڑا سبب اس دستور پر عمل نہ کرنا ہے۔ ظلم ہے کہ ہر ایک نے اس دستور سے وفاداری کا حلف لیا ہے اور ہر کوئی اس سے بے وفائی کا راستہ اختیار کیے ہوئے ہے۔ اس دستور کی پہلی بنیاد اسلام ہے۔ قرارداد مقاصد دستور کا دیباچہ ہی نہیں اس کی ایک تامل تخفیض دفعہ ہے۔ دفعہ ۲ اور دفعہ ۱۲ الف ریاست کے اختیارات اور نظریاتی حدود کو متعین کر

دیتی ہیں۔ دفعہ ۲۲ قانون سازی کے اصول اور حدود کی نشان دہی کرتی ہے۔ نظریاتی کونسل اور وفاقی شرعی عدالت سے متعلق دفعات پالیسی سازی اور قانون سازی کے لیے معاونت اور محکمہ کے کا نظام قائم کرتی ہیں۔ پالیسی کے رہنماء اصولوں کا پورا باب اسلام کی روشنی میں حکومت کے پورے دائرة کار کے لیے واضح رہنمائی فراہم کرتا ہے۔ دستور اس تسلسل میں سالانہ جائزہ روپورٹ بھی ضروری قرار دیتا ہے جس پر آج تک عمل نہیں ہوا۔ دستور سات سال میں پورے نظام قانون کو شریعت اسلامی سے ہم آہنگ کرنے کی ہدایت دیتا ہے لیکن دستور کو نافذ ہوئے ۲۸ سال ہو گئے ہیں اور ہنوز دلی ڈور است! دستور کی دفعہ ۲۳-۲۲ قیادت کے لیے معیار طے کرتی ہیں اور دستور میں دیے ہوئے حلف ایک قومی عہد کا درجہ رکھتے ہیں۔ دستور کے تحت قائم ہونے والی نظریاتی کونسل نے ۲۰۰۰ سے زیادہ روپورٹوں کی شکل میں زندگی کے ہر شعبے کے لیے اسلامی ہدایات مرتب کر دی ہیں۔ ان سب کے بعد بھی یہ سوال کیا جاتا ہے کہ اسلامی ماڈل کہاں ہے؟ ہم کس اسلام پر عمل کریں؟ ہمارے لیے نہ ایران ماڈل ہے نہ سعودی عرب یا سوڈان۔ ہمارا ماڈل قرآن و سنت ہیں اور خود ہمارے دستور نے اس ماڈل کے خطوط کار واضح کر دیے ہیں اور دستوری اداروں نے رہنمائی فراہم کرنے میں کوئی کوتا ہی نہیں کی۔ ناکام اگر کوئی ہے تو سیاسی قیادت اور وہ پارلیمنٹ اور سیاسی جماعتیں اور رہنماء ہیں جو ان سب کو نظر انداز کر کے اپنے اپنے مفادات کی دوڑ میں مصروف رہے ہیں۔

دوسرے اصول پارلیمانی جمہوری نظام ہے۔ اس سلسلے میں بھی دستور نے کوئی خلا یا ابہام نہیں چھوڑا ہے۔ تقسیم اختیارات اور ہر ہر ادارے کی ذمہ داریاں اور کردار متعین کر دیا گیا ہے لیکن نہ ایکشن دستور کے مطابق ہوتے ہیں اور نہ پارلیمنٹ اپنا کردار ادا کرتی ہے۔ عدالتیں بھی سیاست اور اقربا پروری کی آماجگاہ بن گئی ہیں اور اگر کوئی شک ہے تو سابق چیف جسٹس سجاد علی شاہ کی خودنوشت Law Courts in A Glass House کا

مطالعہ کر لیجئے جس میں ”عدالت کے کانچ گھر“ اور ”سیاست کے حمام“ میں سب لباس سے فارغ نظر آتے ہیں۔

دستور کی تیسری بنیاد واقعیت ہے۔ یعنی مرکز اور صوبوں میں اختیارات کی تقسیم اور فصلہ کرنے کے عمل کا اور پر سے نیچے تک متحرک ہونا۔ دستور کو بننے ۲۸ سال ہو گئے ہیں اور آج تک نہ اختیارات کی منتقلی کا عمل مکمل ہوا ہے اور نہ دستور میں قائم کیے ہوئے اداروں کو موثر بنایا گیا ہے۔ خود پسندی اور اپنی ذات میں اختیارات کے ارتکاز کے مرض نے ملک میں وہ خلفشار پیدا کیا ہے کہ مرکز گریز رجحانات ترقی پا رہے ہیں اور عوام انصاف اور حقوق سے محروم ہیں۔

اگر دستور کی ان تینوں بنیادوں پر دستور کے فریم ورک میں دیانت سے عمل ہوتا ہمیں کسی ”میجا“ کی ضرورت ہے اور نہ ”قومی مرمت سازی“ کے کسی ادارے کی!

لندن کے نہایت معترض میگزین امپیکٹ انٹرنیشنل نے اپنی جولائی ۲۰۰۱ء کی اشاعت میں سابق صدر رفیق تارڑ جیسے منجان مرنجان سربراہ ریاست کی فارغ خطی کے جن اسباب کا ذکر کیا ہے وہ خطرے کی ایک بڑی گھنٹی ہیں۔ ویسے تو تارڑ صاحب نے حکمرانوں سے ہر طرح تعاون کر رہے تھے لیکن ہائی کورٹ میں میراث اور اصول کو نظر انداز کر کے نئے جوں کی تقریری کی سفارش کو انھوں نے غالباً پہلی بار نظر ثانی کے لیے واپس کر دیا اور اصرار کے باوجود دستخط نہیں کیے۔ لاہور میں منعقد ہونے والی پنجابی کانفرنس کے اس واقعے کا سکھل بندوں نوں لیا کہ ”پاکستان تلاوت کے لیے نہیں بنا۔“ انھوں نے کہا کہ پاکستان تلاوت قرآن، ہی کے لیے بنا ہے اور جب تک پاکستان ہے تلاوت ضرور ہو گی۔ جس پر روایت ہے کہ چیف ایگزیکٹو نے ان سے کہا کہ ”آپ کیا چھوٹی چھوٹی باتوں پر ریمارکس دیتے ہیں۔“ یہ بھی روایت ہے کہ سیرت کانفرنس میں جزل مشرف صاحب نے جہادی تنظیموں کے بارے میں جوار شادات فی البدیہہ فرمائے تھے تارڑ صاحب نے غالباً زندگی

میں پہلی بار اپنے دستوری صدارتی اختیارات استعمال کرتے ہوئے چیف ایگزیکیٹو کو ایک خط کے ذریعے متوجہ کیا کہ ایسے غیر محتاط اور غیر متوازن بیان سے جہاد آزادی کی تحریک میں مصروف جان بازوں پر برابر اثرات پڑ سکتے ہیں۔

اگر تاریخ صاحب کی رخصتی کا یہی پس منظر ہے تو یہ ایک بڑی تشویش ناک بلکہ خطرناک صورت حال کا پتا دیتا ہے جو قوم کو ایک بڑی کش کمش کی طرف لے جاسکتا ہے۔ اس لیے ہم صاف الفاظ میں کہہ دینا چاہتے ہیں کہ دستور کی ان تینوں بنیادوں کا تحفظ اور احترام سب کے لیے ضروری ہے۔ موجودہ حکومت کو سپریم کورٹ نے جو سند جواز ایک تعین مدت کے لیے دی ہے وہ مذکورہ بالاتین بنیادوں کے ساتھ مشروط ہے۔ یہ قوم کتنی بھی کمزور ہو، کسی کو بھی ان بنیادوں کو کمزور کرنے کی اجازت نہیں دے سکتی۔ غلام محمد اسکندر مرزا، جزل ایوب اور ذوالفقار علی بھٹو اپنے اپنے دوسرے میں اور اپنے اپنے انداز میں اس کی کوشش کر کے دیکھ چکے ہیں اور اپنے انجام کو پہنچ۔ عقل مندوہ ہے جو ماضی کے ان نشانات عبرت سے سبق لے اور قوم کو کسی نئی آزمائیش میں بتلانہ کرے ورنہ اس کا انجام بھی اپنے پیش روؤں سے مختلف نہیں ہو سکتا۔

انتخابات اور انتقال اقتدار: اس سال ۱۹۴۷ء گست جن حالات میں آرہا ہے ان میں ایک اور غور طلب پہلو احیاے جمہوریت اور انتقال اقتدار کا وہ پس منظر ہے جس میں ضلعی نظام کے انتخابات کے بعد ۱۹۴۷ء گست کو اس نظام کا آغاز کیا جا رہا ہے۔ اس وقت اس نظام کے صن و فتح پر گفتگو پیش نظر نہیں۔ برایا بھلا جو بھی نظام ہے اگر اسے آپ نے نافذ کر ہی دیا ہے تو اس کا احترام کریں اور جو زمینی حقوق سامنے آئے ہیں ان کو کھلے دل سے تسلیم کر کے اس میں در اندازی کا کھیل نہ کھیلیں۔

شروع میں تو عوام نے اس نظام میں کوئی خاطر خواہ دل چھپی نہیں لی لیکن بعد کے مرحل میں دل چھپی بڑھی اور اب ضلعی نظام کے مرحلے پر تو یہ واضح ہو گیا کہ ملک کی اصل

قوت آج بھی سیاسی جماعتیں ہیں جو مختلف گروپوں کے نام سے متحرک ہو گئی ہیں۔ اس حقیقت کو تسلیم کر لیا جائے کہ نہ سیاست کا کوئی مقابلہ ہے اور نہ سیاسی جماعتوں کا۔ دونوں نے اصلاح کے لیے جو بھی ممکن ہو کیا جائے لیکن ان کا کوئی بدل نہیں۔ اگر غیر فطری انداز میں ان پر پابندیاں لگائی گئیں یا آزادی نہیں کے ذریعے منتخب لوگوں کو جیسے بھی وہ بہوں محفوظ سیاسی و فاداری یا تعلق کی بنیاد پر ہٹایا گیا تو یہ پورا نظام وجود میں آنے سے پہلے ہی دھڑکام سے گر جائے گا۔ یہ عوام ہی کا حق ہے کہ وہ اپنے نمائندے چنیں۔ ان پر اپنی پسند کے لوگ مسلط کرنا جمہوریت، انصاف اور دیانت ہر ایک کے خلاف ہے اور ظلم اور آمریت کا راستہ ہموار کرنے والا ہے۔ اس سے بچنا بہتر ہے۔ پاکستانی جمہوریت کا الیہ ہی یہ ہے کہ کچھ لوگوں نے خود کو عقل مل سمجھ لیا ہے اور قوم کو اپنے معاملات طے کرنے کا موقع دینے کے بجائے قوم پر اپنے فیصلے مسلط کرنے کی کوشش کرتے ہیں اور سمجھتے ہیں کہ قومی مفاد کے اصل حکم وہ ہیں۔ یہ بدترین آمریت اور انسانوں کے احتصال کا راستہ ہے۔

۱۱۲ اگست کی تقدیس کا اگر کچھ بھی پاس ہے تو اس کا تقاضا ہے جو نظام بھی آپ نے بنایا ہے اسے کسی مداخلت اور سیاسی کھیل کے بغیر بروے کار آنے کا موقع دیں۔ عوامی نمائندوں کے لیے احتساب کا آزاد اور قابل اعتماد نظام ضرور بنا نہیں لیکن مدنی ساز بازار کا دروازہ بالکل بند کر دیں۔ اس نظام کو نچلی سطح پر محدود اور متعین اختیارات اور انتظام تک محدود رکھیں۔ اسے صوبائی یا مرکزی نظام کے لیے زینہ بنانے کی جسارت نہ لریں بلکہ دستور کے تحت اور دفعہ ۲۳-۲۴ کے فریم ورک میں با اختیار اور قابل اعتماد لیکن کمیشن کے ذریعے صوبائی اور مرکزی انتخابات کا اہتمام کریں۔ ہم ایک بار پھر یہ کہنا چاہیں گے کہ قومی مشاورت کے ذریعے مناسب نمائندگی کا ایک معقول نظام وضع کیا جا سکتا ہے جو ہمارے بہت سے مسائل کے حل کرنے میں مدد و معاون ہو سکتا ہے۔ آزاد اور شفاف انتخابات ہی تن قیادت کو بروے کار لانے کا ذریعہ بن سکتے ہیں۔ ۱۱۲ اگست کو اس کا واضح نامہ تبلیغ اور نقشہ کار

(road map) قوم کے سامنے آ جانا چاہیے۔

پاک بھارت مذاکرات اور مسئلہ کشمیر: اس سال ۱۹۴۷ء کی اہمیت پاک بھارت مذاکرات کے پس منظر میں اور بھی بڑھ گئی ہے۔ ہمیں جزل پرویز مشرف کے انداز حکمرانی اور ان کی کچھ ترجیحات سے جتنا بھی اختلاف ہو اور ہم نے اس کا بر ملا اظہار کیا ہے، لیکن کشمیر کے معاملہ میں ان کا قومی موقف پر ڈٹ جانا بھارت سے مذاکرات سے پہلے قوم اور اس کی قیادتوں کو اعتماد میں لینا اور دہلی اور آگرہ میں قومی اتفاق رائے کے فریم ورک میں جرأت اور داشمندی سے اپنی بات پیش کرنا اور حق و انصاف پر بھی موقف کو کسی قیمت پر سمجھوتے کی بھینٹ نہ چڑھنے دینا ایسے پہلو ہیں جن پر ہم انھیں مبارک باد دیتے ہیں اور ان کے لیے اس موقف پر مزید استقامت کی دعا کرتے ہیں۔

بھارت نے بڑی ہوشیاری بلکہ عیاری سے ایک خاص فضابنائی تھی جس میں ایک طرف تو جزل صاحب کی آنا کی تکیین اور ان کو ذاتی اکرام کے ذریعے رام کرنے (win over) کی کوشش کی گئی تو دوسری طرف میڈیا کے ذریعے ایک ایسا سوچا سمجھا اور گھمیبر حملہ کیا گیا کہ وہ کشمیر کی مرکزیت سے ہٹ کر ضمی معااملات میں الجھ جائیں۔ ترغیب اور تہیب کا ہر حرہ ب پوری چاک دستی سے استعمال کیا گیا اور بالکل وہی حکمت عملی دہرائی گئی جو گاندھی جی نے قائد اعظم کے ساتھ اپنی ملاقاتوں میں استعمال کی تھی۔۔۔ مٹھاس اور عیاری چاپلوسی اور بلیک میلنگ ذاتی اکرام اور قومی موقف سے ہٹانے کی کوشش۔ خدا کا شکر ہے کہ جس طرح قائد اعظم نے گاندھی جی کی ساری چالوں کو پاؤ رہوا کر دیا تقریباً اسی حکمت عملی سے کام لیتے ہوئے مشرف صاحب نے بھی واچائی ایڈ و افی جال سے اپنے آپ کو بچالیا۔ ان کو ہندو کی سیاست کا بلا واسطہ اور براہ راست تجربہ ہو گیا ہے۔ مولانا ظفر علی خان کا ایک الہامی شعر ہے جس میں ہندو سیاست کے دو کرداروں کی بڑی کچھ تصور کیشی کی گئی ہے۔ سا اور کر ہندو نہ ہی انہا پسندی اور مسلم دشمنی کا نامایندہ تھا اور گاندھی جی ہندو مفادات کے بڑے سمجھ

دارِ حافظ۔ دونوں کے بارے میں مولا ناظر علی خاں کا چھاتلا تجزیہ ہے کہ۔
دنیا میں بلا میں دو ہی تو ہیں، اک سا ور کراک گاندھی ہے
اک جھوٹ کا چلتا جھکڑا ہے، اک مکر کی چلتی آندھی ہے

آج سا ور کراک گاندھی، ایڈوانی اور واچپائی کے روپ میں اسی طرح پاکستان کو قابو
میں کرنے کی کوشش کر رہے ہیں جس طرح پاکستان کے قیام کو روکنے کے لیے کبھی سا ور کر
اور گاندھی سرگرم عمل تھے۔ گاندھی جی نے جناح کو ”قائدِ اعظم“، تسلیم کیا اور بھارت کا
وزیرِ اعظم بنانے کی پیش کش کی لیکن قائدِ اعظم اس کھیل سے اچھی طرح واقف تھے۔ انہوں
نے ”کثا پھٹا“ پاکستان قبول کر لیا لیکن گاندھی کے جال میں نہ آئے۔ آج بھی سارا
کھیل یہی ہے کہ پاکستان کو کسی طرح کشمیر پر اپنے اصولی موقف سے ہٹا کر پاکستان اور
تحریک آزادی کشمیر میں بعد اور تصادم پیدا کر دیا جائے پاکستانی قیادت اور پاکستانی قوم کو
لڑادیا جائے تاکہ بھارت کشمیر پر اپنے قبضے کو دوام بخش سکے۔ حریت کانفرنس کی قیادت سے
وہ خود بات کرنے کو تیار نہیں مگر پاکستان سے ان کی ملاقات پر برادر دختہ ہے۔ کشمیر کے
بارے میں اپنے سارے وعدے وعید، مسئلے کی پوری تاریخ، عوامی جدوجہد اور ہزاروں
لاکھوں انسانوں کی قربانیوں کو بالکل نظر انداز کر کے ویزا کی سہولتوں اور تجارت کے معاملوں
میں الْجھانے کی کوشش۔ ایک طرف کشمیر میں عوامی تحریک اپنے عروج پر ہے، ہزاروں
افراد جانوں کا نذر، بانہ پیش کر چکے ہیں، ہر شہید کا جنازہ بھارتی سلطنت کے خلاف ایک عوامی
ریفارٹم ہے۔ اور بھارت کی قیادت ہے کہ اسے مسئلہ ماننے کے لیے ہی تیار نہیں
اور بھارتی قیادت کو لیپاپوتی والے معاملات میں الْجھانے پر ساری توجہات مرکوز کر رہی

ہے۔

کیمپ ڈیوڈ اور اسلوکا ذکر کیا جاتا ہے مگر یہ بھول جاتے ہیں کہ ان سے فلسطینیوں کو
کیا حاصل ہوا؟ ہم خود معاهدہ تاشقند سے آج تک اعتماد پیدا کرنے والے اقدامات

(Confidence Building Measures - CBM's) کی بات سن رہے ہیں لیکن چالیس سال میں ان سے کیا حاصل ہوا؟ ۱۹۷۲ء (شملہ معابدہ) سے دو طرفہ مذاکرات کی بات ہو رہی ہے لیکن ۵۰ سے زیادہ بار مذاکرات کی میز پر بیٹھنے سے حاصل کیا ہوا؟ اولو کے بارے میں اس وقت اسرائیل کے بڑے سے بڑے موید بھی یہ کہنے پر مجبور ہو رہے ہیں کہ یہ راستہ مسائل کے حل کا راستہ نہیں۔

انترنیشنل پیرالڈ تربیون کے اجولائی ۲۰۰۱ء کے شمارے میں دو یہودی دانش ور ایک ہی بات کہتے ہیں جو غور طلب ہے۔ ہنری سیگمن (Henry Seigman) جو امریکہ کی مشہور زمانہ Council on Foreign Relations کا سینیئر فیلو اور اسرائیل کا ہمدرد ہے یہ لکھنے پر مجبور ہوتا ہے کہ:

اوسلو معابدہ کئی وجوہات سے ایک مستقل حیثیت کے معابدے کی راہ ہموار کرنے میں ناکام رہا ہے۔ سب سے بنیادی اور اہم ترین وجہ یہ ہے کہ اسرائیل نے کبھی بھی اپنے لیے وہ واحد ہدف تسلیم نہیں کیا جو اس طرح کے معابدے کو ممکن بناتا، یعنی مغربی کنارے اور غزہ میں ایک مستحکم اور خود مختار فلسطینی ریاست۔ اعتماد کوئی خیلی چیز نہیں ہے جو محض اپنی خاطروں جو درکھتا ہو یہ کسی مقصد کے حوالے سے ہی کوئی معنی و مفہوم پاتا ہے۔ اعتماد یہ ہونا چاہیے کہ یہ بذکر حاصل کیا جاسکتا ہے۔ اوسلو کے حوالے سے اعتماد پیدا کرنے والے اقدامات سے مراد صرف وہی اقدام ہو سکتے ہیں جن سے فلسطینی یہ یقین کرنے لگیں کہ وہ مستحکم ریاست کا مرتبہ حاصل کر لیں گے۔ یا معنی ریاستی حیثیت بنیادی آرزو ہے۔ اگر اس کے بارے میں گفتگو کے آغاز کا مقصد بھی اعتماد پیدا کرنے والے اقدامات سے متعلق نہ ہو تو اس طرح کے مجرب نخے پر عمل کا بے معنی پن (absurdity) ڈہن کو ششدرا کر دیتا ہے۔ لیکن پھر بھی یہ امریکی سفارت کاری کی بنیاد ہے۔

(انترنیشنل پیرالڈ تربیون، اجولائی ۲۰۰۱ء)

ہمارا مسئلہ بھی بالکل یہی ہے۔ اصل سوال اہل جموں و کشمیر کے حق خود ارادیت کا ہے۔ مگر وہ کہتے ہیں کہ اس کی بات نہ کرو صرف اعتماد پیدا کرنے والے اقدامات کی کرو جن معاملات کا کوئی تعلق اصل مسئلے سے نہیں ہے ان میں الجھ جاؤ۔ پھر نتیجہ بھی معلوم ہے۔ بات کبھی ان اقدامات سے آگئے اصل مسئلے کی طرف نہیں جاتی۔ جب بھی اصل مسئلے کو موخر کیا گیا ہے یا مجسم چھوڑ دیا گیا ہے پچھا حاصل نہیں ہو سکا۔ خواہ مسئلہ فلسطین کا ہو یا کشمیر کا۔ یہی اسرائیل کا کھیل ہے، یہی بھارت کا، یہی امریکہ کا۔ ہم کب تک ایک ہی سوراخ سے ڈے جاتے رہیں گے۔ ٹریبون کے اسی شمارے میں صیہونیت کا ایک مبلغ جافری وہیث کرافٹ (Geoffrey Wheatcraft) اپنے مضمون میں لکھتا ہے:

یہ امر واقعہ شک و شبے سے بالاتر ہے کہ اوسلو (اسے کلنٹن بھی کہا جا سکتا ہے) کا پورا عمل پڑی سے اتر گیا ہے۔

اوسلو طریق کار کے بارے میں یہ دو تبصرے چشم کشا ہیں۔ آزمودہ را آزمودن جبل است۔ اور یہی وہ کھیل ہے جو بھارت ہمارے ساتھ کھیلنا چاہتا ہے۔ پہلے مرحلے میں جزل مشرف صاحب اس جال سے دامن بچا کر نکل آئے ہیں لیکن کھیل ابھی ختم نہیں ہوا۔ اگلے مرحل کی تیاری، جہادی قوتوں کی حوصلہ افزائی، اصولی موقف پر استقامت عالمی رائے عامہ کو متاثر اور متحرک کرنے کی کوشش بھارت کے عوام اور اہل دانش کی رائے کو متاثر کرنے کی کوشش، خود اپنی قوم پر اعتماد اور اسے ساتھ لے کر چنان۔۔۔۔۔ یہ سب ۱۱ اگست کے تجدید عہد کے چند پہلو ہیں۔

آگرہ میں سربراہی ملاقات کے موقع پر بھارت کی قیادت کو سب سے زیادہ جو چیز کھٹکی وہ جزل پرویز کی بھارتی اخبارات کے مدیروں سے ملاقات میں کھلی کھلی با تمیں اور ان کا بھارت کے میڈیا پر آ جانا ہے۔ یہی وجہ ہے کہ وعدے کے باوجود اور جزل پرویز کی خواہش کے علی الرغم روائی سے قبل ان کو ولڈ میڈیا سے خطاب کا موقع نہیں دیا گیا۔

ہمارے لیے اس میں بڑا سبق ہے۔ ہمیں سمجھ لینا چاہیے کہ مد مقابل پر چوت کہاں سب سے زیادہ موثر ہو سکتی ہے۔

جزل پرویز نے بھارت سے دہلی اور آگرہ میں جس طرح معاملہ کیا وہ ان کے لیے، ہماری فوج کے لیے اور پوری قوم کے لیے باعث اطمینان ہے اور اس میں سابقہ قیادت خصوصیت سے بے نظیر صاحبہ نواز شریف صاحب اور ان کے رفقا کے لیے بھی بڑا سبق ہے۔ قومی مفاد پر استقامت میں کامیابی اور اس پر سمجھوتہ کرنے میں دنیا میں بھی رسولی ہے اور اللہ تعالیٰ کے یہاں بھی اس پر بڑی پکڑ کا خطرہ ہے۔

۱۱۲ گست کا پیغام : اس سال ۱۹۴۷ کا یوم تجدید عبد جن حالات میں آرہا ہے ان میں ملک کی معاشی مشکلات اور ان کی وجہ سے پیدا ہونے والے خطرات بھی غیر معمولی اہمیت کے حامل ہیں۔ معاشی خلفشار کی اصل وجہ وسائل کی کمی نہیں غلط معاشی پالیسیاں، ورلڈ بینک اور آئی ایف کی مکحومی، کرپشن اور بد عنوانی، غلط ترجیحات اور ہمہ گیر معاہی بدانظامی ہیں۔ موجودہ معاشی ٹیم بری طرح ناکام رہی ہے۔ اس سے اصلاح احوال کی توقع عبث ہے۔ البتہ ان معاشی حالات سے پریشان ہو کر یا ان کی بنیاد پر قیادت کو گھبراہٹ میں بتلا کر کے ورلڈ بینک اور گلو بلاائزیشن کے نظام کو مزید مستحکم کرنے کے خطرات سے متینہ کرنا ہمارا قوی فرض ہے۔ قوم کو جھوٹی تسلیاں دینے اور مزید قرضوں کے بوجھ تلنے دبائے کی حکمت عملی ناکام ہو چکی ہے۔ اسے ترک کر کے ایک انقلابی حکمت عملی وضع کیے بغیر ہم اس دلدل سے نہیں نکل سکتے۔ کچھ لوگوں کا خیال ہے کہ ایک جمہوری حکومت کے مقابلے میں فوجی حکومت کے لیے کسی انقلابی حکمت عملی کو اختیار کرنا آسان ہوتا ہے۔ ہمیں اس رائے سے اتفاق نہیں لیکن موجودہ حکومت نے تو اس راستے کو پہلے دن ہی سے بند کر دیا۔ ورلڈ بینک اور آئی ایف کی شرائط پر جس تائیخ داری سے اس زمانے میں عمل ہو رہا ہے، کبھی نہیں ہوا۔ اس سے کسی خیر کی توقع نہیں۔ اس لیے ہم یہ کہنے پر مجبور ہیں کہ ایک

نئی قیادت کے بغیر کسی بڑی معاشری پہلی قدمی (initiative) کا امکان نظر نہیں آتا۔ اس لیے اس حکومت سے نہ کسی بہتر معاشری پالیسی کی توقع کی جاسکتی ہے اور نہ کسی موثر شفاف اور بنی بر عدل نظام احساب کی۔ فوج کی قیادت کا سیاست میں مزید انجام ہنا فوج اور ملک دونوں کے مفاد میں نہیں۔

اس سال ۱۱ اگست پر قوم کو تجدید عہد کے ساتھ موجودہ حکمرانوں کو یہ پیغام بھی دے دیا چاہیے کہ جتنی جلد ملک میں نئے منصانہ انتخابات کے ذریعے دستور کے تحت ایک نئی دیانت دار اور باصلاحیت قیادت کو زمام کار سونپی جاسکے ملک و ملت کے لیے بہتر ہے۔ مخصوص طبقات سے ابھرنے والی قیادتوں نے ملک کو فقصان پہنچایا ہے اور بگاڑ میں مسلسل اضافہ کیا ہے۔ اب ایک ایسی قیادت کی ضرورت ہے جو عوام میں سے ہو اور عوام کے سامنے جواب دے ہو۔ اس کا دامن پاک اور شہرت اچھی ہو۔ یہ قیادت دستور کی پابندی اور وفادار ہو، دستور کو اپنے مقادات کے لیے استعمال نہ کرے بلکہ دستور کے مطابق عوام اور ملک کے مفاد میں کام کرے۔ وقت کی اصل ضرورت قوم کو بیدار کرنا اور متحرک کرنا ہے تاکہ عوام مخصوص طبقات کے ہاتھوں میں ڈھور ڈھنگر کی طرح نہ کھلیں بلکہ اپنی قسمت کے خود مالک بنیں اور اس ملک کو سنوارنے اور بنانے کی جدوجہد میں بڑھ چڑھ کر حصہ لیں۔ ہر پاکستانی کا فرض ہے کہ وہ اپنی اس حیثیت کو محسوس کرے کہ وہ پاکستان کا محافظ اور خادم ہے اور خدا اور خلق دونوں کے سامنے جواب دے ہے۔

۱۱ اگست جس تجدید عہد کا ہم سے مطالبہ کرتا ہے وہ یہی ہے کہ ہم میں سے ہر ایک تحریک پاکستان کے مقاصد کو حاصل کرنے کے لیے سرگرم عمل ہو اور اس جذبے سے کام کرے کہ اسے پاکستان کو ایک حقیقی اسلامی مملکت بنانا ہے، اس ملک سے جہالت، غربت، ناداری اور محتاجی کو ڈور کر کے علم کی شمع کوزوش کرنا اور اعلیٰ اخلاق اور عدل و انصاف کا بول بالا کرنا ہے۔ اور یہ سب کچھ اللہ کے بندوں کو اللہ کے دیے ہوئے دین کی برکتوں سے شادا کام

کرنے اور بالآخر آخرت میں اپنے رب کی خوشنودی حاصل کرنے کے لیے کرتا ہے۔ قائد اعظم نے مسلم بیگ کی قیادت کی ذمہ داری سنچالتے ہوئے ۱۳۱ کتوبر ۱۹۳۹ء کو آل انڈیا مسلم بیگ کی کونسل سے خطاب کرتے ہوئے اپنی جس تمنا کا اظہار کیا تھا آج اس کی تذکیر کی ضرورت ہے۔ اس تمنا کو اپنے دلوں میں اتار لینے اور زبان اور عمل سے اس کے اظہار کا عزم اس سال ہمارے لیے ۱۲ اگست کا بہترین تحفہ ہو سکتا ہے۔

قائد نے کہا تھا:

”میری زندگی کی واحد تمنا یہ ہے کہ مسلمانوں کو آزاد اور سر بلند دیکھوں۔ میں چاہتا ہوں کہ جب مردوں تو یہ یقین اور اطمینان لے کر مردوں کے میرا نمیر اور میرا خدا گواہی دے رہا ہو کہ جناح نے اسلام سے خیانت اور غداری نہیں کی اور مسلمانوں کی آزادی تنظیم اور مدافعت میں اپنا فرض ادا کر دیا۔ میں آپ سے اس کی داد اور شہادت کا طلب گا نہیں ہوں۔ میں یہ چاہتا ہوں کہ مرتبے دم میرا اپنادل، میرا اپنا ایمان، میرا اپنا نمیر گواہی دے کے جناح، تم نے واقعی مدافعت اسلام کا حق ادا کر دیا۔ جناح، تم مسلمانوں کی تنظیم، اتحاد اور حمایت کا فرض بجا لائے۔ میرا خدا یہ کہے کہ بے شک تم مسلمان پیدا ہوئے اور کفر کی طاقتؤں کے غلبے میں علم اسلام کو سر بلند رکھتے ہوئے مسلمان مرے۔“

(ترجمان القرآن، اگست ۲۰۰۱ء)